

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಶ್ರೀಸನ್ನಿಧಿ ತನಿಯನ್ ಶ್ಲೋಕಾಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಸನ್ನಿಧಿ ತನಿಯನ್ ಶ್ಲೋಕಾಃ ||

ಕಮಪ್ಯಾದ್ಯಂ ಗುರುಂ ವಂದೇ ಕಮಲಾಗೃಹಮೇಧಿನಂ |
ಪ್ರವಕ್ತಾ ಛಂದಸಾಂ ವಕ್ತಾ ಪಂಚರಾತ್ರಸ್ಯ ಯಸ್ವಯಂ || 1 ||

ಸಹಧರ್ಮಚರೀಂ ಶೌರೇಸ್ಸಂಮಂತ್ರಿತಜಗದ್ಧಿತಾಂ |
ಅನುಗ್ರಹಮಯೀಂ ವಂದೇ ನಿತ್ಯಮಜ್ಞಾತನಿಗ್ರಹಾಂ || 2 ||

ವಂದೇ ವೈಕುಂಠಸೇನಾನ್ಯಂ ದೇವಂ ಸೂತ್ರವತೀಸಖಂ |
ಯದ್ವೇತ್ರಶಿಖರಸ್ಪಂದೇ ವಿಶ್ವಮೇತದ್ವ್ಯವಸ್ಥಿತಂ || 3 ||

ಯಸ್ಯ ಸಾರಸ್ವತಸ್ತ್ರೋತೋ ವಕುಳಾಮೋದವಾಸಿತಂ |
ಶ್ರುತೀನಾಂ ವಿಶ್ವಮಾಯಾಲಂ ಶಠಾರಿಂ ತಮುಪಾಸ್ಮಹೇ || 4 ||

ನಾಥೇನ ಮುನಿನಾ ತೇನ ಭವೇಯಂ ನಾಥವಾನಹಂ |
ಯಸ್ಯ ನೈಗಮಿಕಂ ತತ್ತ್ವಂ ಹಸ್ತಾಮಲಕತಾಂ ಗತಂ || 5 ||

ನಮಸ್ಯಾಮ್ಯರವಿಂದಾಕ್ಷಂ ನಾಥಭಾವೇ ವ್ಯವಸ್ಥಿತಂ |
ಶುದ್ಧಸತ್ತ್ವಮಯಂ ಶೌರೇರವತಾರಮಿವಾಪರಂ || 6 ||

ಅನುಜ್ಞಿತಕ್ಷಮಾಯೋಗಮಪುಣ್ಯಜನಬಾಧಕಂ |
ಅಸ್ಪೃಷ್ಟಮದರಾಗಂ ತಂ ರಾಮಂ ತುರ್ಯಮುಪಾಸ್ಮಹೇ || 7 ||

ವಿಗಾಹೇ ಯಾಮುನಂ ತೀರ್ಥಂ ಸಾಧುಬೃಂದಾವನೇ ಸ್ಥಿತಂ |
ನಿರಸ್ತಜಿಹ್ಮಗಸ್ಪರ್ಶೇ ಯತ್ರ ಕೃಷ್ಣಃ ಕೃತಾದರಃ || 8 ||

ದಯಾನಿಷ್ಠಂ ಯತೀಂದ್ರಸ್ಯ ದೇಶಿಕಂ ಪೂರ್ಣಮಾಶ್ರಯೇ |
ಯೇನ ವಿಶ್ವಸೃಜೋ ವಿಷ್ಣುರಪೂರ್ಯತ ಮನೋರಥಃ || 9 ||

ಯೋ ನಿತ್ಯಮಚ್ಯುತಪದಾಂಬುಜಯುಗ್ಮರುಕ್ಮ -
ವ್ಯಾಮೋಹತಸ್ತದಿತರಾಣಿ ತೃಣಾಯ ಮೇನೇ |
ಅಸ್ಮದ್ಗುರೋರ್ಭಗವತೋಽಸ್ಯ ದಯೈಕಸಿಂಧೋಃ
ರಾಮಾನುಜಸ್ಯ ಚರಣೌ ಶರಣಂ ಪ್ರಪದ್ಯೇ || 10 ||

ರಾಮಾನುಜಪದಚ್ಛಾಯಾ ಗೋವಿಂದಾಹ್ವಾನಪಾಯಿನೀ |
ತದಾಯತ್ತಸ್ವರೂಪಾ ಸಾ ಜೀಯಾನ್ಮದ್ವಿಶ್ರಮಸ್ಥಲೀ || 11 ||

ಶ್ರೀಪರಾಶರಭಟ್ಟಾಯಃ ಶ್ರೀರಂಗೇಶಪುರೋಹಿತಃ |
ಶ್ರೀವತ್ಸಾಂಕಸುತಃ ಶ್ರೀಮಾನ್ ಶ್ರೇಯಸೇ ಮೇಽಸ್ತು ಭೂಯಸೇ || 12 ||

ನಮೋ ವೇದಾಂತಿವೇದ್ಯಾಯ ಜಗನ್ಮಂಗಳಹೇತವೇ |
ಯಸ್ಯ ವಾಗಮೃತಾಸಾರಪೂರಿತಂ ಭುವನತ್ರಯಂ || 13 ||

ವೇದಾಂತಿವೇದ್ಯಾಮೃತವಾರಿರಾಶೇಃ
ವೇದಾರ್ಥಸಾರಾಮೃತಪೂರಮಗ್ರ್ಯಂ |
ಆದಾಯ ವರ್ಷಂತಮಹಂ ಪ್ರಪದ್ಯೇ
ಕಾರುಣ್ಯಪೂರ್ಣಂ ಕಲಿವೈರಿದಾಸಂ || 14 ||

ಶ್ರೀಕೃಷ್ಣಪಾದಪಾದಾಬ್ಜೇ ನಮಾಮಿ ಶಿರಸಾ ಸದಾ |
ಯತ್ಪ್ರಸಾದಪ್ರಭಾವೇನ ಸರ್ವಸಿದ್ಧಿರಭೂನ್ಮಮ || 15 ||

ಶ್ರೀಕೃಷ್ಣಪಾದಪಾದಾಬ್ಜಲೋಲುಪಂ ಸದ್ಗುಣಾರ್ಣವಂ |
ಶ್ರೀರಂಗಾರ್ಯಮಹಂ ವಂದೇ ದ್ರಾಮಿಡಾಮ್ನಾಯದೇಶಿಕಂ || 16 ||

ಶ್ರೀರಂಗಾರ್ಯಗುರೋಸ್ಸೂನುಂ ಧೀಶಮಾದಿಗುಣಾರ್ಣವಂ |
ಕೇಶವಾರ್ಯಮಹಂ ವಂದೇ ದ್ರಾಮಿಡಾಮ್ನಾಯದೇಶಿಕಂ || 17 ||

ಕೇಶವಾರ್ಯಗುರೋಸ್ಸೂನುಂ ಧೀಶಮಾದಿಗುಣಾರ್ಣವಂ |
ಶ್ರೀನಿವಾಸಗುರುಂ ವಂದೇ ದ್ರಾಮಿಡಾಮ್ನಾಯದೇಶಿಕಂ || 18 ||

ಶ್ರೀರಂಗರಾಜದಿವ್ಯಾಜ್ಞಾಲಬ್ಧಸಾಮ್ರಾಜ್ಯಲಾಂಛನಂ |
ಗುರುಂ ದ್ರಮಿಡವೇದಾನಾಂ ಕೇಶವಾರ್ಯಮುಪಾಸ್ಮಹೇ || 19 ||

ಕೇಶವಾರ್ಯಕೃಪಾಪಾತ್ರಂ ಧೀಶಮಾದಿಗುಣಾರ್ಣವಂ |
ಶ್ರೀಶರಾರಿಯತೀಶಾನಂ ದೇಶಿಕೇಂದ್ರಮಹಂ ಭಜೇ || 20 ||

ಪ್ರಪದ್ಯೇ ನಿರವದ್ಯಾನಾಂ ನಿಷದ್ಯಾಂ ಗುಣಸಂಪದಾಂ |
ಶರಣಂ ಭವಭೀತಾನಾಂ ಶರಕೋಪಮುನೀಶ್ವರಂ || 21 ||

ಶ್ರೀ ಶರಾರಿಯತೀಶಾನ ಪದಪಂಕಜಷಟ್ಪದಂ |
ಶ್ರೀಮನ್ನಾರಾಯಣಮುನಿಂ ಶ್ರಯೇ ಶ್ರೀ ಭಾಷ್ಯದೇಶಿಕಂ || 22 ||

ಶ್ರೀಮನ್ನಾರಾಯಣ ಮುನೇಃ ಪದ ಪಂಕಜಷಟ್ಪದಂ |
ಪರಾರ್ಥ್ಯಗುಣಸಂಪನ್ನಂ ಪರಾಂಕುಶಮುನಿಂ ಭಜೇ || 23 ||

ಶ್ರೀ ಪರಾಂಕುಶಯೋಗೀಂದ್ರ ಚರಣಾಂಬುಜಷಟ್ಪದಂ |
ಶ್ರೀನಿವಾಸಮುನಿಂ ವಂದೇ ಶ್ರೀಭಾಷ್ಯಾಮೃತಸಾಗರಂ || 24 ||

ಶ್ರೀನೃಸಿಂಹ ದಯಾಪಾತ್ರಂ ಪರವಾದಿಗಜಾಂಕುಶಂ |
ಸರ್ವತಂತ್ರಸ್ವತಂತ್ರಾರ್ಯಂ ಶರಕೋಪಮುನಿಂ ಭಜೇ || 25 ||

ಶ್ರೀಮಚ್ಛರಾರಿ ಮುನಿಪಾದ ಸರೋಜಹಂಸಂ
ಶ್ರೀಮತ್ಪರಾಂಕುಶ ತಪೋಧನ ಲಬ್ಧಬೋಧಂ |
ಶ್ರೀಮನ್ ನೃಸಿಂಹ ವರದಾರ್ಯ ದಯಾವಲಂಬಂ
ಶ್ರೀಮತ್ಪರಾಂಕುಶಮುನಿಂ ಪ್ರಣತೋಽಸ್ಮಿ ನಿತ್ಯಂ || 26 ||

ಶ್ರೀಪರಾಂಕುಶಯೋಗೀಂದ್ರ ಚರಣಾಂಬುಜಶೇಖರಂ |
ಸಮಸ್ತಶಾಸ್ತ್ರಪಾರೀಣಂ ಶರಕೋಪಮುನಿಂ ಭಜೇ || 27 ||

ಶರಕೋಪಯತಿಶ್ರೇಷ್ಠ ಪದಪಂಕಜಷಟ್ಪದಂ |
ಸರ್ವಶಾಸ್ತ್ರಾರ್ಥತತ್ತ್ವಜ್ಞಂ ಪರಾಂಕುಶಮುನಿಂ ಭಜೇ || 28 ||

ಶತಾರಿನಾರಾಯಣಸಂಯಮೀಂದ್ರ
ಪರಾಂಕುಶ ಶ್ರೀನಿಧಿ ವಣ್ಮತಾರೀನ್ |
ಪರಾಂಕುಶ ಶ್ರೀಶರಕೋಪಯೋಗಿ
ಪರಾಂಕುಶಾಂಶ್ಚಾದಿಗುರೂನ್ ಭಜಾಮಃ ||

ಶ್ರೀಮನ್ ನೃಸಿಂಹವರದ ಪರಾಂಕುಶ ಕೃಪಾಶ್ರಯಂ |
ಶ್ರೀಮನ್ನಾರಾಯಣಮುನಿಂ ಶ್ರಯೇ ಶ್ರೀಭಾಷ್ಯದೇಶಿಕಂ || 29 ||

ವರದಾರ್ಯಗುರುತ್ತಂಸ ಚರಣಾಂಬುಜಷಟ್ಪದಂ |
ಶರಕೋಪಮುನಿಂ ವಂದೇ ಶತಾರಿಪ್ರವಣಂ ಸದಾ || 30 ||

ಪರಾಂಕುಶ ಶತಾರಾತಿ ಪದಾಂಬೋಜೈಕ ಧಾರಕಂ |
ಶ್ರೀನಿವಾಸಮುನಿಂ ವಂದೇ ಮಾದೃಶಾಮಪಿ ತಾರಕಂ || 31 ||

ಶ್ರೀಪರಾಂಕುಶ ಯೋಗೀಂದ್ರ ಶ್ರೀನಿವಾಸಪದಾಶ್ರಯಂ |
ಶ್ರೀಮನ್ನಾರಾಯಣಮುನಿಂ ವಂದೇ ವೇದಾಂತದೇಶಿಕಂ || 32 ||

ಶ್ರೀಮನ್ನಾರಾಯಣಮುನೇಃ ಪದಪಂಕಜಹಂಸಕಂ |
ವೀರರಾಘವಯೋಗೀಂದ್ರಂ ವಂದೇ ವರಗುಣಾಕರಂ || 33 ||

ಪ್ರಣಮ್ಯ ನಾರಾಯಣ ವಣ್ಮರದ್ವಿಷದ್ -
ರಮಾನಿವಾಸಾನನಘಾನ್ ಮುನೀಶ್ವರಾನ್ |
ನಮಾಮಿ ನಾರಾಯಣಯೋಗಿತಲ್ಲಜಂ
ತದಾದಿಮಂ ವೀರರಘೂದ್ವಹಂ ಗುರುಂ ||

ಶ್ರೀ ವೀರರಾಘವಮುನೇರ್ವರಿವಸ್ಯೈಕ ಜೀವನಂ |
ಸಮಾಶ್ರಯೇಮಹಿ ಶ್ರೀಮನ್ನಾರಾಯಣ ಮುನೀಶ್ವರಂ || 34 ||

ಶ್ರೀನಾರಾಯಣ ಯೋಗೀಂದ್ರ ಪದಾಂಬೋಜೈಕ ಜೀವನಂ |
ಭಜೇ ಶ್ರೀರಂಗಕಲ್ಯಾಣ ವೀರರಾಘವ ಯೋಗಿನಂ || 35 ||

ಕಲ್ಯಾಣರಾಘವಮುನೇಃ ಕೃಪಾಪಾತ್ರಂ ದಯಾನಿಧಿಂ |
ಸರ್ವಶಾಸ್ತ್ರಾರ್ಥ ತತ್ತ್ವಜ್ಞಂ ಶರಕೋಪಮುನಿಂ ಭಜೇ || 36 ||

ಶ್ರೀಮನ್ನಾರಾಯಣಮುನಿಂ ಶ್ರೀಶತಾರಿಪದಾಶ್ರಯಂ |
ಶ್ರೀ ವೀರರಾಘವಮುನಿಂ ವಂದೇ ವೇದಾಂತದೇಶಿಕಂ || 37 ||

ವೀರರಾಘವ ವೇದಾಂತ ಮುನಿವರ್ಯ ಪದಾಶ್ರಯಂ |
ಶ್ರೀಮನ್ನಾರಾಯಣಮುನಿಂ ಶ್ರಯೇ ಶ್ರೀಭಾಷ್ಯದೇಶಿಕಂ || 38 ||

ಶ್ರೀಮನ್ನಾರಾಯಣ ಮುನೇಃ ಪದಪದ್ಮಸಮಾಶ್ರಯಂ |
ಶ್ರೀನಿವಾಸಮುನಿಂ ವಂದೇ ವೇದಾಂತದ್ವಯದೇಶಿಕಂ || 39 ||

ಶ್ರೀನಿವಾಸ ಮುನಿಶ್ರೇಷ್ಠಾಲ್ಲಭ್ಯವೇದಾಂತಸಂಪದಂ |
ಶ್ರೀ ವೀರರಾಘವಮುನಿಂ ಕಲ್ಯಾಣಗುಣಮಾಶ್ರಯೇ || 40 ||

ವೇದಾಂತೋತ್ತರ ವೀರರಾಘವ ಮುನೇರ್ನಾರಾಯಣ ಶ್ರೀನಿಧಿ -
ಶ್ರೀಮದ್ವೀರರಘೂದ್ವಹಾಖ್ಯ ಯಮಿನಾಂ ಕಲ್ಯಾಣವೀಕ್ಷಾಸ್ಪದಂ |
ವಿಜ್ಞಾತೋಭಯ ವೇದಮೌಳಿಹೃದಯಂ ವಿದ್ವಚ್ಛಿರೋಭೂಷಣಂ
ವಂದೇಯಾನುದಿನಂ ಪರಾಂಕುಶಮುನಿಂ ವೈರಾಗ್ಯಭಕ್ತನ್ವಿತಂ || 41 ||

ವಿದ್ಯಾಂಬೋಧಿ ಪರಾಂಕುಶಾಖ್ಯ ಮುನಿರಾಡಂಘ್ರಿದ್ವಯೇಸಂಶ್ರಿತಂ
ತ್ರಯಂತಾಮೃತ ವರ್ಷಿಣಂ ತನುಭೃತಾಂ ತ್ರಾಣಾಯ ಜಾತೋದಯಂ |
ಕ್ಷೋಣ್ಯಾಂ ಖ್ಯಾತಸಮಸ್ತತಂತ್ರಕುಶಲಂ ವ್ಯಾಖ್ಯಾತೃತಾಶಾಲಿನಂ
ಶ್ರೀನಾರಾಯಣ ಯೋಗಿವರ್ಯಂ ಅನಿಶಂ ಕಾರುಣ್ಯಪೂರ್ಣಂ ಭಜೇ || 42 ||

ವೀರರಾಘವ ವೇದಾಂತ ನಾರಾಯಣ ಪದಾಶ್ರಯಂ |
ಶ್ರೀವೀರರಾಘವಮುನಿಂ ಸಂಶ್ರಯೇ ಶ್ರಿತವತ್ಸಲಂ || 43 ||

ಶ್ರೀವೀರರಾಘವಮುನಿಂ ಶ್ರುತಿಮೌಳಿಸೂರಿ -
ಶ್ರೀಮತ್ಪದಾಂಬುಜ ಸಮಾಶ್ರಯ ಲಭ್ಯಸತ್ತ್ವಂ |

ಶ್ರೀವೀರರಾಘವಮುನೀಂದ್ರ ಕೃಪಾವಲಂಬಂ

ಶ್ರೀಮತ್ಪರಾಂಕುಶ ಯತೀಂದ್ರ ಮುನಿಂ ಭಜಾಮಃ || 44 ||

ಶ್ರೀ ನಾರಾಯಣ ಕಲ್ಯಾಣವೀರರಾಘವಯೋಗಿನೌ |

ಶರಜಿದ್ ವೀರರಘುರಾಟ್ ವೇದಮೌಳಿಮುನೀಶ್ವರೌ ||

ನಾರಾಯಣ ಶ್ರೀನಿವಾಸ ವೀರರಾಘವಯೋಗಿನಃ |

ಪರಾಂಕುಶಮುನಿ ಶ್ರೀಮನ್ನಾರಾಯಣಮುನೀಶ್ವರೌ ||

ವೀರರಾಘವಯೋಗೀಂದ್ರಂ ವೀತರಾಗಶಿಖಾಮಣಿಂ |

ಪರಾಂಕುಶಯತೀಶಾನಮುನಿಂ ಚಾನಿಶಮಾಶ್ರಯೇ ||

ಶ್ರೀವಾಸವೀರರಘುವರ್ಯಪರಾಂಕುಶಾದಿ

ರಾಮಾನುಜಾರ್ಯಮುನಿಭಿರ್ಗುರುಸಾರ್ವಭೌಮೈಃ |

ಸಂಪ್ರೇಕ್ಷಿತಂ ಕರುಣಯಾ ಪರಿಪೂರ್ಣಬೋಧಂ

ಶ್ರೀಶ್ರೀನಿವಾಸಯತಿಶೇಖರಮಾಶ್ರಯಾಮಃ || 45 ||

ಶ್ರೀವೀರರಾಘವ ಯತೀಂದ್ರ ಪರಾಂಕುಶಾದಿ

ರಾಮಾನುಜಾರ್ಯಕಮಲಾನಿಧಿ ಯೋಗಿವರ್ಯೈಃ |

ಸಂಪ್ರೇಕ್ಷಿತಂ ಕರುಣಯಾ ಪರಿಪೂರ್ಣಬೋಧಂ

ಶ್ರೀರಂಗನಾಥಯತಿಶೇಖರಮಾಶ್ರಯಾಮಃ || 46 ||

ಶ್ರೀಶ್ರೀನಿವಾಸಯತಿಶೇಖರಲಬ್ಧಬೋಧಂ

ಶ್ರೀರಂಗನಾಥಯತಿಧುರ್ಯಪದಾಬ್ಜಭೃಂಗಂ |

ಶ್ರೀವೀರರಾಘವಮುನಿಶ್ರುತಿಮೌಳಿಸೂರಿಂ

ಶ್ರೀನಾಥಭಕ್ತಿಭರಿತಾಶಯಮಾಶ್ರಯಾಮಃ || 47 ||

ಶ್ರೀವಾಸರಂಗಪತಿವೀರರಘೂದ್ವಹಾದೀ

ವೇದಾಂತಸಂಯಮಿವರೈರ್ಗುರುಸಾರ್ವಭೌಮೈಃ |

ಸಂಪ್ರೇಕ್ಷಿತಂ ಕರುಣಯಾ ಪರಿಪೂರ್ಣಬೋಧಂ
ಶ್ರೀರಂಗನಾಥಶರಕೋಪಮುನಿಂ ಭಜಾಮಃ || 48 ||

ವಿದ್ಯಾಂಭೋಧಿಪರಾಂಕುಶಾಖ್ಯಯತಿರಾಟ್ ಶ್ರೀವಾಸರಂಗಾಧಿಪ -
ಶ್ರೀಮದ್ವೀರರಘೂದ್ವಹಶ್ರುತಿಶಿರೋ ಯೋಗೀಶ್ವರೈರನ್ವಹಂ |
ರಂಗಾಧೀಶಶತಾರಿಸಂಯಮಿವರೈಶ್ಚಾಲ್ಮೋಕಿತಂ ಸಾದರಂ
ವಿದ್ಯಾವಾರಿನಿಧಿಂ ಪರಾಂಕುಶಯತೀಂದ್ರಾಖ್ಯಂ ಮುನೀಂದ್ರಂ ಭಜೇ || 49 ||

ಶ್ರೀವಾಸರಂಗಪತಿವೀರರಘೂದ್ವಹಾದಿ -
ವೇದಾಂತದೇಶಿಕಪರಾಂಕುಶಲಕ್ಷ್ಮಣಾಯೈಃ |
ಸಂಪ್ರೇಕ್ಷಿತಂ ಕರುಣಯಾಪರಿಪೂರ್ಣಬೋಧಂ
ಶ್ರೀಶ್ರೀನಿವಾಸನಿಗಮಾಂತಗುರುಂ ಭಜಾಮಃ || 50 ||

ಶ್ರೀರಂಗನಾಥಯತಿವರ್ಯಕೃಪಾತ್ತಬೋಧಂ
ಶ್ರೀವಾಸವೇದಶಿಖರಾರ್ಯದಯಾವಲಂಬಂ |
ವೈರಾಗ್ಯಭಕ್ತಿಮುಖಸದ್ಗುಣಸಾಗರಂ ಶ್ರೀ -
ನಾರಾಯಣಶ್ರುತಿಶಿರೋಗುರುಮಾಶ್ರಯಾಮಃ || 51 ||

ಶ್ರೀವಾಸರಂಗಪತಿವೀರರಘೂದ್ವಹಾದಿ
ವೇದಾಂತಮಾನಿಲಯವೇದಶಿರೋಯತೀಂದ್ರೈಃ |
ಸಂಪ್ರೇಕ್ಷಿತಂ ಕರುಣಯಾ ಪರಿಪೂರ್ಣಬೋಧಂ
ಶ್ರೀವೀರರಾಘವಯತೀಂದ್ರಗುರುಂ ಭಜಾಮಃ || 52 ||

ಶ್ರೀರಂಗನಾಥಶರಕೋಪಯತೀಂದ್ರಪಾದ -
ಪಂಕೇರುಹಪ್ರವಣಚಿತ್ತಮುದಾರಬೋಧಂ |
ಶ್ರೀವೀರರಾಘವಯತೀಂದ್ರಕೃಪಾವಲಂಬಂ
ಶ್ರೀಮಚ್ಛತಾರಿಯತಿವರ್ಯಗುರುಂ ಭಜಾಮಃ || 53 ||

ಶ್ರೀಮದ್ವೀರರಘೂದ್ವಹಶ್ರುತಿಶಿರೋರಂಗೇಶಕಾರ್ಯಾತ್ಮಜ -
 ಶ್ರೀವಾಸಶ್ರುತಿಮೌಳಿಯೋಗಿಶರಜಿದ್ಯೋಗೀಶವೀಕ್ಷಾಸ್ವದಂ |
 ವಿಖ್ಯಾತಂ ಶಮಧೀದಮಾದಿಸುಗುಣೈರಾಡ್ಯಂ ವಿಪಶ್ಚಿತ್ತಮಂ
 ವಂದೇ ಶ್ರೀಶರಕೋಪಲಕ್ಷ್ಮಣಮುನಿಂ ವೈರಾಗ್ಯವಾರಾಕರಂ || 54 ||

ಶ್ರೀಮಚ್ಛ್ರೀವೀರರಘ್ವೀಟ್ಮೃತಿಮಕುಟಗುರೂತ್ತಂಸಪಾದಾಬ್ಜಭೃಂಗಂ
 ಶ್ರೀಮಚ್ಛ್ರೀರಂಗಭೂಭೃಚ್ಛರಮಥನಗುರೋರ್ಲಭ್ಧವೇದಾಂತಯುಗ್ಮಂ |
 ಶ್ರೀಮನ್ನಾರಾಯಣಾದ್ಯಶ್ರುತಿಶಿಖರಶರಾರಾತಿರಾಮಾನುಜಾರ್ಯ -
 ಪ್ರೇಕ್ಷಾಪಾತ್ರಂ ಭಜಾಮೋ ಗುರುವರಮನಘಂ ರಂಗನಾಥಂ
 ಯತೀಂದ್ರಂ || 55 ||

ಶ್ರೀನಾರಾಯಣವೇದಮೌಳಿಯತಿರಾಟ್ ಪಾದಾರವಿಂದಾಶ್ರಯಂ
 ಖ್ಯಾತಶ್ರೀಶರಕೋಪದೇಶಿಕಮಣೀರ್ಲಬ್ಧಾಗಮಾಂತದ್ವಯಂ |
 ಶ್ರೀಮದ್ರಂಗಧುರೀಣಯೋಗಿಚರಣನ್ಯಸ್ತಾತ್ಮರಕ್ಷಾಭರಂ
 ಸೇವೇ ಶ್ರೀನಿಧಿಯೋಗಿವರ್ಯಮನಘಂ ನಿರ್ಬಾಧಬೋಧೋದಯಂ || 56 ||

ಅಸ್ತತ್ತ್ರಿಕೋ ವಿಶೇಷೋ ಬುಧ ಇತಿ ಶರಜಿಲ್ಲಕ್ಷ್ಮಣಾಭ್ಯಾಂ ಮುನಿಭ್ಯಾಂ
 ಏಕೀಭೂಯೋದಿತಾಭ್ಯಾಮಿವ ನಿರುಪಧಿಕಂ ಸಾದರಂ ಸದ್ಗುರುಭ್ಯಾಂ |
 ವೇದಾಂತದ್ವಂದ್ವಮಂತ್ರತ್ರಯವಿವೃತಿಮುಖೇ ಶಿಕ್ಷಿತಂ ಕ್ಷಾಂತಿಮುಖ್ಯೈಃ
 ಆಡ್ಯಂ ಶ್ರೀವೀರರಘ್ವೀಟ್ ಶರಮಥನಗುರುಂ ಸಮ್ಯಮೀಂದ್ರಂ ಭಜಾಮಿ || 57 ||

ಶ್ರೀಮಚ್ಛ್ರೀಶರಜಿದ್ಯತಿಧುರ್ಯವೀರ -
 ರಘ್ವೀಟ್ಮೃತಾರಿಯತಿಶೇಖರದೇಶಿಕೇಂದ್ರೈಃ |
 ಸಂಪ್ರೇಕ್ಷಿತಂ ಕರುಣಯಾ ಪರಿಪೂರ್ಣಬೋಧಂ
 ಶ್ರೀ ಶ್ರೀನಿವಾಸಶರಕೋಪಮುನಿಂ ಭಜಾಮಃ || 58 ||

ಶ್ರೀವೀರರಾಘವಯತೀಂದ್ರಪದಾಬ್ಜಭೃಂಗಂ
 ಶ್ರೀಮಚ್ಛ್ರೀಶರಜಿದ್ಯತಿವರ್ಯಕೃಪಾತ್ತಬೋಧಂ |

ಶ್ರೀಶ್ರೀನಿವಾಸಶರಜಿದ್ಯತಿಧುರ್ಯವೀಕ್ಷಾ -
ಪಾತ್ರಂ ಪರಾಂಕುಶಯತೀಂದ್ರಗುರುಂ ಭಜಾಮಃ || 59 ||

ಶ್ರೀಮಚ್ಛಾರಿಯತಿಶೇಖರಲಬ್ಧಬೋಧಂ
ಶ್ರೀರಂಗನಾಥಯತಿಧುರ್ಯಕೃಪೈಕಪಾತ್ರಂ |
ಶ್ರೀಮತ್ಪರಾಂಕುಶಯತೀಂದ್ರದಯಾವಲಂಬಂ
ಶ್ರೀರಂಗನಾಥಶರಕೋಪಮುನಿಂ ಭಜಾಮಃ || 60 ||

ಶ್ರೀಮಚ್ಛಾರಿಶರಕೋಪಯತೀಂದ್ರರಂಗಿ -
ಕಾರ್ಯಾತ್ಮಜಾತಮುನಿಭಿರ್ಗುರುಸಾರ್ವಭೌಮೈಃ |
ಸಂಪ್ರೇಕ್ಷಿತಂ ಕರುಣಯಾ ಪರಿಪೂರ್ಣಬೋಧಂ
ಲಕ್ಷ್ಮೀನೃಸಿಂಹಶರಕೋಪಮುನಿಂ ಭಜಾಮಃ || 61 ||

ಶ್ರೀರಂಗೇಶಯತೀಂದುನಾ ಕರುಣಯಾಽಸೌ ಸ್ಯಾದಿತಿ ಪ್ರೇಕ್ಷಿತಂ
ಖ್ಯಾತಶ್ರೀನರಸಿಂಹಕಾರಿಜಮುನೀಟ್ಪಾದಾಂಬುಜೇಂದಿಂದಿರಂ |
ದಾಂತಿಕ್ಷಾಂತಿದಯಾದಿಭಿಃ ಶುಭಗುಣೈರ್ಭಾಂತಂ ಬುಧಾಗ್ರೇಸರಂ
ಶ್ರೀಮದ್ರಂಗಶರಾರಿಯೋಗಿನೃಪತಿಂ ಶ್ರೇಯೋನಿಧಿಂ ಸಂಶ್ರಯೇ || 62 ||

ಶ್ರೀಮಚ್ಛ್ರೀರಂಗಪೃಥ್ವೀಶ್ವರಶರರಿಪುಣಾ ಸಂಯಮೀಂದ್ರೇಣ ದೃಷ್ಟಂ
ನೃಸ್ತಾತ್ಮಾನಂ ನೃಸಿಂಹೇ ನರಹರಿಶರಜಿದ್ಯೋಗಿನೇತುಃ ಪ್ರಸಾದಾತ್ |
ಪ್ರಾಜ್ಞಶ್ರೀರಂಗಕಾರಿಪ್ರಭವಯತಿಪತೇಃ ಪ್ರಾಪ್ತಲಕ್ಷ್ಮೀನೃಸಿಂಹಾ -
ಸ್ಥಾನಂ ಸೇವೇ ಯತೀಂದ್ರಂ ಸಕಲಗುಣನಿಧಿಂ ವೀರರಞ್ವೀಟ್ ಶರಾರಿಂ || 63 ||

ಶ್ರೀರಂಗನಾಥಶರಕೋಪಯತೀಂದ್ರದೃಷ್ಟಂ
ಲಕ್ಷ್ಮೀನೃಸಿಂಹಶರಜಿತ್ಕರುಣೈಕಪಾತ್ರಂ |
ಶ್ರೀರಂಗವೀರರಘುರಾಟ್ಯಶರಕೋಪಹೃದ್ಯಂ
ವೇದಾಂತದೇಶಿಕಯತೀಂದ್ರಮಹಂ ಪ್ರಪದ್ಯೇ || 64 ||

ಶ್ರೀಮದ್ರಂಗಶಠಾರಿ ಸಂಯಮಿವರಾಲ್ಲಭಾಗಮಾಂತದ್ವಯಂ
ಶ್ರೀಮದ್ವೀರರಘೂದ್ವಹಾದ್ಯಶರಜಿತ್ಪಾದಾರವಿಂದಾಶ್ರಯಂ |
ಶ್ರೀಮದ್ವೇದವತಂಸದೇಶಿಕಯತೇಃ ಕಾರುಣ್ಯವೀಕ್ಷಾಸ್ಪದಂ
ಸೇವೇ ರಂಗಧುರೀಣಶಾಸನವಶಂ ನಾರಾಯಣಂ ಯೋಗಿನಂ || 65 ||

ವೇದಾಂತ ದೇಶಿಕ ಯತೀಂದ್ರ ಕಟಾಕ್ಷಲಬ್ಧ
ತ್ರಯ್ಯಂತ ಸಾರಮನವದ್ಯ ಗುಣಂ ಬುಧಾಗ್ರ್ಯಂ |
ನಾರಾಯಣಾದ್ಯ ಯತಿಧುರ್ಯ ಕೃಪಾಭಿಷಿಕ್ತಂ
ಶ್ರೀರಂಗನಾಥ ಯತಿಶೇಖರಮಾಶ್ರಯಾಮ || 66 ||

|| ಇತಿ ಶ್ರೀಸನ್ನಿಧಿ ತನಿಯನ್ ಶ್ಲೋಕಾಃ ಸಮಾಪ್ತಾಃ ||